

ಭಾರತಾಚ್ಯಾ ಸಂವಿಧಾನಾಚೆ ಅನುಚ್ಛೇದ್/ಅಡ್ಡಿಗ್ 370 ಅನಿ ಜಮ್ನು-

ಕಾಶ್ಮೀರ್ ಸಮಸ್ಯೊ

ಪ್ರಸ್ತಾವನ್:

ಪಾರ್ಲಿಮೆಂಟ್ ಎಲಿಸಾಂವಾ ವೆಳಾರ್ ಅನಿ ಹ್ಯಾ ದಿಸಾನಿಂ ಭಾರಿಚ್ಚ್ ಚರ್ಚೆಕ್ ಒಳಗ್ ಜಾಲ್ಲಿ ಉತ್ತರ್ ಭಾರತಾಕ್ ಸಂಭಂದ್ ಜಾಲ್ಲಿ ಹುನೊನಿ ವಿಷಯ್ ಜಮ್ನು ಕಾಶ್ಮೀರಾಕ್ ದಿಲ್ಲಿ ವಿಶೇಷ್ ಸವ್ಲತಾಯ್ ಪಾಟಿಂ ಕಾಡ್, ಹೆರ್ ರಾಜ್ಯಾ ಬರಿಂ ಸಾಮಾನ್ಯ್ ಮ್ಹಣ್ ಲೆಕಿಜಾಯ್ ಮ್ಹಳ್ಳೊ ವಾದ್. ಅಮಿಂ ಹ್ಯಾ ದಿಸಾನಿಂ ಹ್ಯಾ ಸಮಸ್ಯಾ ವಿಶಿಂ ಪತ್ರಾನಿಂ ಅನಿ ಹೆರ್ ಮಾಧ್ಯಮಾನಿಂ ಅಯ್ಕತಾಂವ್ ತರೀ ಹಾಚೆಂ ವಿಶಿಂ ವಿವರ್ ಸಬಾರ್ ಜಣಾಂ ಅಮಿಂ ನೆಣಾಂವ್. ದೆಕುನ್ ಜಮ್ನು ಕಾಶ್ಮೀರ್ ಭಾರತಾಕ್ ಸಂಭಂದ್ ಜಾಲ್ಲೊ ಗಾಂವ್ ಅನಿ ಹ್ಯಾ ಜಾಗ್ಯಾ ವರ್ವಿಂ ಅಜ್ ಬಾರತ್ ಅನಿಂ ಪಾಕಿಸ್ತಾನಾ ಮಧೆಂ ರುಗ್ಡೆಂ ಚಲುನ್ ಅಸಾ ತಿತ್ಲೆಂಚ್ ನ್ಹಯ್ ಅಜ್ ಅನಿಕೀ ಚಡಿತ್ ಗರ್ಜೆಚಿ ವಿಷಯ್ ಮ್ಹಳ್ಳ್ಯಾರ್ ಹ್ಯಾ ರುಗ್ಡ್ಯಾ ವರ್ವಿಂ ಭಾರತಾಚ್ಯಾ ಬಜೆಟಾಂತ್ ಜೆವ್ಣಾ ಖಾಣಾಕ್ ವಿನಿಯೋಗ್ ಕರ್ಚ್ಯಾಕೀ ಚಡ್ ಗಡಿಂಚ್ಯಾ ಭದ್ರತೆಖಾತಿರ್ ಪಯ್ಲೆ ವಿನಿಯೋಗ್ ಜಾವ್ನ್ ಅಸಾತ್ ಮ್ಹಳ್ಳಿ ಭಿರಾಂತೆಚಿ ವಿಷಯ್. ಹ್ಯೊ ಸರ್ವ್ ಸಂಗ್ತಿ ಮತಿಂತ್ ದರ್ವನ್, ಭಾರತಾಚಿ ಸತ್ವಜಾ ಜಾವ್ನಾಸ್ಚೆ ಅಮಿಂ (ಕ್ರಿಸ್ತಾಂವಾನಿಂ) ಅಮ್ಚ್ಯಾ ಗಡಿಚೆರ್ ಜಾವ್ನಾಸ್ಚೆಂ ಘಡಿತ್ ಜಾಣಾಂ ಜಾಂವ್ಕ್ ಜಾಯ್ ಮ್ಹಳ್ಳ್ಯಾ ಉದ್ದೇಶಾನ್ ಹೆಂ ಲೇಕನ್ ತುಂವ್ಚೆ ಮುಕಾರ್ ದವ್ರುಂಕ್ ಅಶೆತಾಂ.

1. ಕಿತೆಂ ಹೊ ಸಮಸ್ಯೊ?

ಅ) ಚರಿತ್ರಾ:

ಸುಮಾರ್ ಅಯ್ಕಿ ಅನಿ ಸ ಹಜಾರ್ (86 ಹಜಾರ್) ಚದರ ಮೈಲಾಂನಿ ವಿಸ್ತಾರಲ್ಲೆಂ ಜಮ್ನು ಕಾಶ್ಮೀರ್ ಎಕಾ ಕಾಳಾರ್ (16- 17 ವ್ಯಾ ಶತಮಾನಾಂತ್) ಮುಗಲಾಂಚ್ಯಾ ರಾಜ್ವಟ್ಕೆಕ್ ಒಳಗ್ ಜಾವ್ನ್ ನೈಸರ್ಗಿಕ್ ಸೊಬಾಯೆನ್ ಭರಲ್ಲೊ ಗಾಂವ್ ಅಜ್ ಸಮಸ್ತಾಂಚೊ ಗೊಟಾಳೊ ಜಾಲಾ. ಪಾಕಿಸ್ತಾನ ಅನಿ ಭಾರತಾಚ್ಯಾ ಮಧೆಂ ಪಡೊನ್ ಎಕಾ ನ್ಹಯ್ ತರ್ ಅನೈಕಾ ರೀತಿನ್ ಕಷ್ಟೊನ್ ಅಸಾ. ಖಿಯಾಚ್ಯಾ ವೆಳಾರ್ ಗುಲ್ಯಾಚೊ ಶಿವೊರ್ ಪಡ್ತಾ, ಬೊಂಬ್ ಪುಟಾತ್ ಅನಿ ಕಾಮಾಕ್ ಗೆಲ್ಲೊ ಘರ್ಜೊ ವ್ಯಕ್ತಿ ಪಾಟಿಂ ಪಾವ್ತಾಗೀ ನಾ ಮ್ಹಳ್ಳೆಂ ಸಾಂಗೊಂಕ್ ಅಸಾಧ್ಯ್ ಜಾಲ್ಲಾ ರೀತಿನ್ ಹ್ಯಾ ಗಾಂವ್ಚೊ ಲೋಕ್ ಜಿಯೆವ್ನ್ ಅಸಾ.

ಸಬಾರ್ ವರ್ಸಾಂಚ್ಯಾ ಹಿಂದು ಅನಿ ಬುದ್ಧಿಸ್ತ್ ಅಡಕ್ತಿ ಉಪ್ರಾಂತ್ 15 ವ್ಯಾ ಶತಮಾನಾಂತ್ ಮುಗಲ್/ಮುಸ್ಲಿಮಾನಿಂ ಹೊ ಗಾಂವ್ ಸ್ವಾದೀನ್ ಕರ್ನ್ ಘೆವ್ನ್ ಲೊಕಾಂಕ್ ಮುಸ್ಲಿಮ್ ಧರ್ಮಾಕ್ ಅಪ್ಣಾಯ್ಲೆಂ. 18 ವ್ಯಾ ಶತಮಾನಾಂತ್ ಮುಗಲಾಂಚ್ಯಾ ಅಡಕ್ತಿ ಉಪ್ರಾಂತ್ ಅಪ್ಣಾನಿಸ್ತಾನಾಚಿ ದಾಡ್ ಜಾಲಿ ಪುಣ್ ಸಿಕ್ಕ್ ಸಮುದಾಯೆಚ್ಯಾನಿಂ ತಾಂಕಾ ದಾಂವ್ಡಾಯ್ಲಾ ಉಪ್ರಾಂತ್ ಇಂಗ್ಲಿಷಾಂಚೊ ಅಧಿಕಾರ್ ಅಯ್ಲೊ. 19ವ್ಯಾ ಶತಮಾನಾಂತ್ ಜಮ್ನುಚೊ ರಾಯ್ ಜಾವ್ನಾಸಲ್ಲಾ ಗುಲಾಬ್ ಸಿಂಗಾನ್ ಸಗ್ಳೆಂ ಕಾಶ್ಮೀರ್ ಕಣಿವೆ ಬ್ರಿಟಿಷಾಂಕ್ ಅರ್ಧಾನ್ ಮಿಲಿಯನ್ ರುಪ್ಯಾಂಕ್ ವಿಕ್ಲೆಂ. ತವಳ್ ಕಾಶ್ಮೀರ್ ಕಣಿವೆ ಜಮ್ನು ಅನಿ ಕಾಶ್ಮೀರಾಚೊ ಭಾಗ್ ಜಾವ್ನಾಸಲ್ಲೊ.

ಆ) ಪಾಕಿಸ್ತಾನ ಅನಿ ಭಾರತಾಚೆ ವಿಂಗಡಣ್:

1947 ವೆರ್ ಭಾರತಾ ಥಾವ್ನ್ ಪಾಕಿಸ್ತಾನ್ ವಿಂಗಡಣ್ ಜಾಲೆಂ. ಹ್ಯಾ ಸಂಧರ್ಭಾರ್ ಕಾಶ್ಮೀರಾಚಿ ವಿಧವಾವ್ಣಿ ಜಾಂವ್ಕ್ ಅರಂಭ್ ಜಾಲಿ. ಕಾಶ್ಮೀರಾಚ್ಯಾ ತೀನಾಂತ್ಲೊ ಎಕ್ ವಾಂಟೊ ಭಾರತಾಕ್ ಲಾಬೊ ತರ್ ಎಕ್ ವಾಂಟೊ ಪಾಕಿಸ್ತಾನಾಕ್ ಲಾಬೊ. ಹ್ಯಾ ತೀನಾಂತ್ಲೆ ದೋನ್ ವಾಂಟ್ಯಾಂನಿಂ ಮುಸ್ಲೀಮ್ ಸಮುದಾಯೆಚೆ ಚಡ್ ಅಸಲ್ಲ್ಯಾ ವರ್ವಿಂ ಭಾರತಾಚ್ಯಾ ವಾಂಟ್ಯಾಕ್ ಯೆಂವ್ಕ್ ನೆಗಾರ್ ಕರಿಲಾಗ್ಲೆ ಅನಿ ವಿರೋದ್ ಕೆಲೆಂ. ಪುಣ್ ಭಾರತಾನ್ ತಾಂಚೆ ವಿರೋದ್ಪಣಾಚೆ ಗಣ್ಣೆಂ ಕರಿನಾಸ್ತಾಂ ಥಂಯ್ಸರಚ್ ತಾಂಚೆ ವಿರೋದ್ಪಣ್ ದಮನ್ ಕೆಲೆಂ. ಹಾಚೊ ಪರಿಣಾಮ್ ಜಾವ್ನ್ ರುಗ್ಡೆಂ ಅರಂಭ್ ಜಾಲೆಂ. 1949 ಇಸ್ಟೆಂತ್ ಯುನೈಟೆಡ್ ನೇಶನ್ಸ್ ಮಧ್ಯವರ್ತಿ ಜಾವ್ನ್ ರುಗ್ಡೆ ರಾವವ್ನ್, ಕಾಶ್ಮೀರಾಚ್ಯಾ ಲೊಕಾಂನಿಂ ತಾಂಕಾ ಜಾಯ್ ತೊ ನಿರ್ಧಾರ್ ಕಾಣ್ಪೆಂವ್ಚೊ ಮ್ಹಳ್ಳ್ಯಾ ಧೈಯಖಾಲ್ ಸಮಸ್ತ್ಯಾಕ್ ತಾತ್ಕಾಲಿಕ್ ಪರಿಹಾರ್ ದಿಲೊ. ಹೊ ನಿರ್ಧಾರ್ ಭಾರತಾನ್ ಕಾರ್ಯಗತ್ ಕರುಂಕ್ ನಾಂ ಬದ್ಲಾಕ್ ಕಾಶ್ಮೀರ್ ಭಾರತಾಚೊ ಅವಿಭಜಿತ್ ವಾಂಟೊ ಮ್ಹಳ್ಳೆ ಲೆಕುನ್ ಅಯ್ಲಾ.

1965 ಂತ್ ಪರ್ತಾಗನ್ ಪಾಕಿಸ್ತಾನ್ ಅನಿ ಭಾರತಾ ಮಧೆಂ ಜಾಲ್ಲ್ಯಾ ರುಗ್ಡ್ಯಾ ವೆಳಾರಿ ಹ್ಯಾ ಸಮಸ್ತ್ಯಾಕ್ ಸಂಪೂರ್ಣ್ ಪರಿಹಾರ್ ಅಪ್ಣಂವ್ಚ್ಯಾಕ್ ಅನಿ ಎಕಾ ದ್ರಡ್ ನಿರ್ಧಾರಾಕ್ ಯೆಂವ್ಕ್ ಅಸಾಧ್ಯ್ ಜಾಲೆಂ.

ಇ) ತಾಲಿಬಾನಾ ಸಾಂಗಾತಾ ಕಾಶ್ಮೀರಾಚೊ ಸಂಭಂಧ್:

ಮುಹಮ್ಮದ್ ರಿಯಾ ಉಲ್ ಹಕ್ (1977 ಥಾವ್ನ್ 1988 ಪರ್ಯಾಂತ್ ಪಾಕಿಸ್ತಾನಾಚೊ ಅಧ್ಯಕ್ಷ್) ಪಾಕಿಸ್ತಾನಾಚೊ ಅಧ್ಯಕ್ಷ್ ಜಾವ್ನ್ ಅಸಲ್ಲ್ಯಾ ವೆಳಾರ್ ಮುಸ್ಲೀಮ್ ಧರ್ಮಾಚ್ಯಾ ಉದಗರ್ತೆಕ್ ತೊ ವಾವ್ರ್ ಕರ್ತಾ ಅನಿ ಸಾಂಗಾತಾಚ್ ಅಮೇರಿಕಾಚೊ ಸಾಂಗಾತ್ ಅಪ್ಣಾವ್ನ್, ಪಯ್ಕಾಂಚೊ ಅನಿ ಲಡಾಯೆಚ್ಯಾ ಸಾಮಾಗ್ರಿಂಚೊ ಫಾಯ್ದೊ ಅಪ್ಣಾವ್ನ್ ಅಫಘಾನಿಸ್ತಾನಾಂತ್ಲ್ಯಾ ವಿದ್ರೋಹ್ಕಾರಿ ಪಂಗ್ಡಾಂಕ್ ಸಹಕಾರ್ ದಿತಾ. ಅಮೇರಿಕಾಚ್ಯಾ ಕುಮ್ಹೆ ವರ್ವಿಂ ಅಪ್ಣಾಯಿಲ್ಲೆ ಪಯ್ಕೆ ಅನಿ ಲಡಾಯೆ ಸಾಹೆತಿ ದೋನ್ ಸಂಗಿಂಕ್ ಖಾತಿರ್ ವಿನಿಯೋಗ್ ಕರ್ತಾ- ಪಯ್ಲೆಂ ಪಾಕಿಸ್ತಾನಾಚ್ಯಾ ಅಣುಸಕ್ತಿಂಚೊ ಲಡಾಯೆ ಸಾಮಾಗ್ರಿ ಎಕ್ವಾಯ್ ಕರುಂಕ್ ಅನಿ ದುಸ್ರ್ಯಾನ್ ಕಾಶ್ಮೀರಾಚ್ಯಾ ಕಾರಾಣಾಕ್ ಲಾಗೊನ್ ಭಾರತಾಚ್ಯಾ ವಿರೋದ್ ದಂಗೊ ಕರ್ಚ್ಯಾ/ಲಡಾಯ್ ಕರ್ಚ್ಯಾ ಪಂಗ್ಡಾಂಕ್ ತಯಾರ್ ಕರ್ಚ್ಯಾಕ್ ವಿನಿಯೋಗ್ ಕರ್ತಾ. ಹ್ಯಾ ದೋನಿ ಸಂಗಿಂನಿಂ ತೊ ಜಯ್ತೆವಂತ್ ಜಾತಾ. ಹ್ಯಾ ವ್ಯಕ್ತಿಚ್ಯಾ ಕುಮ್ಹೆನ್ ಎಕ್ ಪಂಗಡ್ ಉಬ್ಜಾತಾ ಅನಿ ತೊ ಪಂಗಡ್ ಜಾವ್ನಾಸಾ 'ತಾಲಿಬಾನ್'.

ಈ) ಕಾಶ್ಮೀರಾಚಿ ಅಯ್ಚಿ ಪರಿಗತ್:

ಅಜ್ ಕಾಶ್ಮೀರ್ ಲೊಕಾಂಚಿ ಪರಿಗತ್ ಹೀನಾಯ್ ಪರಿಗತ್ ಜಾಂವ್ಕ್ ಪಾವ್ಲಾ. ದೋಗಾಂಚ್ಯಾ ಸ್ವಾರ್ಥಾಖಾತಿರ್ ತಿಸ್ರೊ ವ್ಯಕ್ತಿ ಕಷ್ಟಾತಾ. ತ್ಯಾ ಲೊಕಾಂಚೆ ಕಷ್ಟ್ ಮ್ಹನ್ಯಾಚಾ ಸ್ವಾರ್ಥಾಚಿ ಅಪರಿಮಿತ್ ಗಡ್ ಮ್ಹಣ್ತಾ. 1989 ಥಾವ್ನ್ ಮೂಲಭೂತ್ವಾದಿಂಚ್ಯಾ ಹಾತಾಂತ್ ಸಾಂಪ್ಡಾವ್ನ್ ಲೋಕ್ ಕಷ್ಟಾತಾ. 1999 ಇಸ್ಟೆಂತ್ ಜಾಲ್ಲ್ಯಾ ಕಾರ್ಗಿಲ್ ರುಗ್ಡ್ಯಾಚ್ಯಾ ಪಯ್ಲೆಂ ಥಂಯ್ಚ್ಯಾ ಲೊಕಾಂಚೆರ್ ವಿಪರೀತ್ ದಬಾವ್ ಪಡಲೊ. 2001 ಉಪ್ರಾಂತ್ ಜಮ್ಮು ಕಾಶ್ಮೀರಾಚ್ಯಾ ವಿಧಾನ್ ಸಭೆಚೆರ್ ಅನಿ ಉಪ್ರಾಂತ್ ಭಾರತಾಚ್ಯಾ ಪಾರ್ಲಿಮೆಂಟ್ ಭವನಾಚೆರ್ ಜಾಲ್ಲ್ಯಾ ಅನಾಹುತಾ ವರ್ವಿಂ ಭಾರತಾ ಸರ್ಕಾರಾನ್ ಸುಮಾರ್ 7,00,000 ಸೈನಿಕಾಂಕ್ ಗಡಿಚೆರ್ ರಕ್ಡಣೆ ಖಾತಿರ್ ನಿಯುಕ್ತ್ ಕರಿಚೆ ಪಡ್ಲೆಂ. ಉಪ್ರಾಂತ್ ತವಳ್ಚ್ಯಾ ಅಧ್ಯಕ್ಷ್ ಶ್ರೀ ಪರ್ವೆಜ್ ಮುಶ್ರಫಾನ್ ಕ್ರಾಂತಿಕಾರಿ ಭಯೊತ್ಪಾದನ್ ಸಂಘಟಾನಾಂಚೆ ಅಂತ್ ಹಾಡ್ತಾ ಮ್ಹಳ್ಳೊ ಅಬಿಪ್ರಾಯ್ ಅನಿ ವಾಗ್ದಾನ್ ಕೆಲೆಂ ತರೀ ತೆಂ ಸರ್ವ್ ಘಟಿ ಮ್ಹಳ್ಳೆಂ ಥೊಡ್ಯಾಚ್ ತೆಂಪಾನ್ ರುಜು ಜಾಲೆಂ. ಎದೊಳ್ ಪರ್ಯಾಂತ್ ಪಾಕಿಸ್ತಾನಾಚ್ಯಾ ಅನಿ ಭಾರತಾಚ್ಯಾ

ಸರ್ಕಾರಾನಿಂ ಹ್ಯಾ ಸಮಸ್ಯಾಂಕ್ ಶಾಶ್ವತ್ ಪರಿಹಾರ್ ಹಾಡುಂಕ್ ಕೆಲ್ಲೊ ವಾವ್ರ್ ಕಾಂಯ್‌ಂಚ್ ಫಳ್ ದೀಂವ್ಕ್ ಸಕೊಂಕ್ ನಾಂ.

2. ಅನುಭೇದ್/ಅಡ್ಡಿಗ್ 370 ಕಿತೆಂ ಸಾಂಗ್ತಾ?

ಜಮ್ಮು-ಕಾಶ್ಮೀರ್ ಸಮಸ್ಯಾಂಕ್ ಎಕ್ ತಾತ್ಕಾಲಿಕ್ ಪರಿಹಾರ್ ದೀಂವ್ಚ್ಯಾಕ್ ಸಂವಿಂದಾನ್ ರಚಿತ್ ಸಮಿತಿನ್ ಭಾರಾತಾಚ್ಯಾ ಸಂವಿಧಾನಾನ್ ದಿಲ್ಲಿ ಎಕ್ ಅನುಭೇದ್‌ಚ್- ಅನುಭೇದ್ 370. ಹ್ಯಾ ಅನುಭೇದಾ ಮುಳಾಂತ್ ಜಮ್ಮು ಕಾಶ್ಮೀರಾಕ್ ವಿಶೇಷ್ ಸ್ವಾಯತ್ತತೆ ಮೆಳ್ತಾ. ಸಂವಿಧಾನಾಚೊ 21 ನೇ ಭಾಗಾಂತ್ (ತಾತ್ಕಾಲಿಕ್, ಬದಲಾವಣೆಕ್ ಸಂಭಂದ್ ಜಾಲ್ಲೊ ಅನಿ ವಿಶೇಷ್ ಅಧಿಕಾರ್ ದೀಂವ್ಚ್ಯಾ) ದಿಲ್ಲಾ ಪ್ರಕಾರ್ ಅನುಭೇದ್ 370 ಜಮ್ಮು ಕಾಶ್ಮೀರಾಕ್ ಎಕ್ ವಿಶೇಷ್ ಪ್ರಾತಿನಿಧಿತ್ವ್ ದಿತಾ. ಸಂವಿಧಾನಾಚ್ಯಾ ರಚನೆ ಸಮಿತಿ ಪ್ರಕಾರ್ ಹೊ ಅಧಿಕಾರ್ ಪಾರ್ಲಿಮೆಂಟಾನ್ ತಾಚೊ ಉದ್ದೇಶ್ ಜ್ಯಾರಿ ಜಾಲ್ಯಾ ಉಪ್ರಾಂತ್ ಹ್ಯಾ ಅನುಭೇದ್ ಪಾಟಿಂ ಕಾಡ್ತಾ. ಹ್ಯಾ ಪ್ರಕಾರ್ ಭಾರಾತಾಚೆ ಸಂವಿಧಾನ ಸಗ್ಳ್ಯಾ ಭಾರತಾಕ್ ಲಾಗು ಜಾತಾ ತರೀ ಜಮ್ಮು ಕಾಶ್ಮೀರಾಕ್ ತೆಂ ಲಾಗು ಜಾಯ್ನಾ. ಜಮ್ಮು ಕಾಶ್ಮೀರಾಕ್ ತಾಚೆಂಚ್ ಮ್ಹಳ್ಳೆಂ ಸಂವಿಧಾನ ಕರ್ಚೊ ಅಧಿಕಾರ್ ದಿತಾ. ಸಾಂಗಾತಾಚ್ ಭಾರಾತಾಚ್ಯಾ ಪಾರ್ಲಿಮೆಂಟಾನ್ ಕರ್ಚಿ ಕಾನುನ್ ಕಾಯ್ದೆ ಹ್ಯಾ ಭಾಗಾಚ್ಯಾ ಲೊಕಾಂಕ್ ತೆಂ ಸಂಭಂಧ್ ಜಾಯ್ನಾ.

ಹೆಂ ಅನುಭೇದ್ ರುತಾ ಕೆಲ್ಲೊ ಭಾರಾತಾಕ್ ಸ್ವತಂತ್ರ ಮೆಳಲ್ಲಾ ತವಳ್ ಕೇಂದ್ರ್ ಮಂತ್ರಿ ಜಾವ್ನಾಸಲ್ಲೊ ಗೋಪಾಲ್ ಸ್ವಾಮಿ ಅಯ್ಯಂಗಾರ್. ಪಾಕಿಸ್ತಾನಾಚ್ಯಾ ಅನಿ ಭಾರಾತಾಚ್ಯಾ ಮಧೆಂ ಲಡಾಯೆಕ್ ಕಾರಣ್ ಜಾಲ್ಲೆಂ ಹ್ಯಾ ಪ್ರದೇಶಾಂತ್ ಶಾಂತಿ ಹಾಡ್ನ್ ತೆಂ ಸಾಮಾನ್ಯ್ ರಾಜ್ಯ್ ಮ್ಹಣ್ ಪರ್ಗಟ್ ಕರುಂಕ್ ತವಳ್ ಅಸಾಧ್ಯ್ ದೆಕುನ್ ಹ್ಯಾ ಅನುಭೇದಾ ಮುಳಾಂತ್ ತ್ಯಾ ಪ್ರದೇಶಾಕ್ ಸ್ವಾಯತ್ತತೆ ದೀವ್ನ್ ತಾಚಿ ಉದಗತಿ ಕರ್ಚ್ಯಾ ಉದ್ದೇಶಾನ್ ಹೆಂ ಅನುಭೇದ್ ಗರ್ಜ್ ಮ್ಹಳ್ಳೊ ವಾದ್ ಜಾವ್ನಾಸಲ್ಲೊ. ಹ್ಯಾ ಉದ್ದೇಶಾ ಪಾಟ್ಲಾನ್ ಮುಕ್ಲ್ಯಾ ದೀಸಾನಿಂ ಹೆಂ ರಾಜ್ಯ್ ಭಾರತಾಚೊ ಸೆರ್ವೊನ್ ಭಾರತಾಚ್ಯಾ ಯುನಿಯನಾಚೊ ವಾಂಟೊ ಜಾತಾಲೊ ಮ್ಹಳ್ಳೊ ಭರ್ವಸೊ ಅಸಲ್ಲೊ.

3. ಅನುಭೇದ್ 370 ಅನಿ ಜಮ್ಮು ಕಾಶ್ಮೀರಾ ಸಾಂಗಾತಾ ಭಾರತ್ ಸರ್ಕಾರಾಚೊ ಸಂಬಂದ್:

ಹ್ಯಾ ಅನುಭೇದಾ ಪ್ರಕಾರ್ ಜಮ್ಮು ಕಾಶ್ಮೀರಾಕ್ ತಾಚೆಂಚ್ ಮ್ಹಳ್ಳೆಂ ಸಂವಿಧಾನ ಲಾಬ್ತಾ. ಹೆಂ ಸಂವಿಧಾನ ಜಮ್ಮು ಕಾಶ್ಮೀರಾಚ್ಯಾ ವಿಧಾನ್ ಸಭೆಂತ್ ಅಂಗೀಕಾರ್ ಜಾವ್ನ್ ನವೆಂಬ್ರಿಚ್ಯಾ 17 ತಾರೀಕೆರ್ 1956 ಇಸ್ಟೆಂತ್ ಜ್ಯಾರಿಯೆಕ್ ಯೆತಾ.

ಭಾರಾತಾಚ್ಯಾ ಪಾರ್ಲಿಮೆಂಟಾಕ್/ಕೇಂದ್ರ್ ಸರ್ಕಾರಾಕ್ ಜಮ್ಮು ಕಾಶ್ಮೀರಾ ವಯ್ರ್ ತಾಚೊ ಪ್ರಭಾವ್ ಚಲಂವ್ಕ್ ಅಸ್ಚೆ ಅವ್ಕಾಸ್ ಭಾರಿ ಉಣೆಂ.

ಅನುಭೇದ್ 370 ಪ್ರಕಾರ್ ಭಾರತ್ ಸರ್ಕಾರಾನ್ ಹೆರ್ ರಾಜ್ಯಾಂಚೆರ್ ಫಾಲ್ಗುಣ್ ತೀನ್ ತುರ್ತು ಪರಿಸ್ಥಿತಿಂಚ್ಯಾ ಪಯ್ಲಿ (ತೀನ್ ತುರ್ತು ಪರಿಸ್ಥಿತಿ- 1. ಭಾಯ್ಲ್ಯಾ ದೇಶಾನಿಂ ದಾಡ್ ಫಾಲ್ಗುಣಾ ಫಾಲ್ಗುಣ್ ನ್ಯಾಷನಲ್ ಎಮರ್ಜೆನ್ಸಿ, 2. ರಾಜ್ಯ್ ಸರ್ಕಾರ್ ಸಾರ್ಕೆಂ ಅಡಳಿತ ದೀಂವ್ಕ್ ಸಲ್ವಲ್ಲಾ ವೆಳಾರ್ ಫಾಲ್ಗೆ ಸ್ಟೇಟ್ ಎಮರ್ಜೆನ್ಸಿ ಅನಿ 3. ಪಯ್ಲ್ಯಾಂಚಾ ಅಡ್ಡಣೆ ವೆಳಾರ್ ಫಾಲ್ಗೆ ಫಯ್ನಾನ್ಸಿಯಲ್ ಎಮರ್ಜೆನ್ಸಿ) ಕೇಂದ್ರ್ ಸರ್ಕಾರಾನ್ ಭಾಯ್ಲ್ಯಾ ದೇಶಾಂ ಥಾವ್ನ್ ದಾಡ್ ಫಾಲ್ಗೆ ಸಾಧ್ಯತಾ ಅಸಾ ಮ್ಹಳ್ಳ್ಯಾ ವೆಳಾ ತುರ್ತು ಪರಿಸ್ಥಿತಿ ಫಾಲ್ಗೆತಾ ಪ್ರಣ್

ಪಯ್ಯಾಂಚಿ ತುರ್ತು ಪರಿಸ್ಥಿತಿ ಜಮ್ಮು ಕಾಶ್ಮೀರಾಚೆರ್ ಫಾಲುಂಕ್ ಅಸಾಧ್ಯ್. ಸಾಂಗಾತಾಚ್ ರಾಜ್ಯ್ ಸರ್ಕಾರ್ ಸಾರ್ಕೆ ಅಡಳಿತ್ ದೀಂವ್ಕ್ ಸಲ್ವಲ್ಲ್ಯಾ ವೆಳಾ ಕೇಂದ್ರಾನ್ ತುರ್ತು ಪರಿಸ್ಥಿತಿ ಫಾಲಿಜೆ ತರ್ ರಾಜ್ಯ್ ಸರ್ಕಾರಾನ್ ಕೇಂದ್ರ್ ಸರ್ಕಾರಾಕ್ ಹ್ಯಾ ದಿಶೆನ್ ವಿನಂತಿ ಕರಿಜಾಯ್. ದಸೆಂಬ್ರಚ್ಯಾ 1964ಂತ್ ಕೇಂದ್ರ್ ಸರ್ಕಾರಾನ್ ರಾಜ್ಯ್ ಸರ್ಕಾರಾಚೆರ್ ತುರ್ತು ಪರಿಸ್ಥಿತಿ ದಾಕಲ್ ಕೆಲ್ಲಿ.

ಸಂವಿಧಾನಾಚ್ಯಾ ಚೊವ್ತಾ ಭಾಗಾಂತ್ ದಿಲ್ಲ್ಯಾ ಪ್ರಕಾರ್ ಭಾರತೀಯ್ ಪ್ರಜೆಕ್ ಲಾಬ್ಜಿ ಮೂಲ್ಭೂತ್ ಹಕ್ಕಾಂ ಜಮ್ಮು ಕಾಶ್ಮೀರಾಕ್ ಲಾಗು ಜಾಯ್ನಾಂತ್. ಭಾರತ್ ಸರ್ಕಾರಾನ್ ಅನುಭೇದ್/ಅಡ್ಡಿಗ್ 19 (1) (ಎಫ್) ಅನಿ 31 (2) ಕಾಡ್ಲ್ಯಾಂತ್ ತರೀ ಜಮ್ಮು ಕಾಶ್ಮೀರಾಕ್ ತಿಂ ಅಜೂನಿ ಲಾಗು ಜಾತಾತ್. ಜಮ್ಮುಕಾಶ್ಮೀರಾಂತ್ ಅಜೂನ್ ಜಾಗ್ಯಾಚೆ/ಅಸ್ತಿಚೆ ಹಕ್ಕ್ ಮುಳಾವೆ ಹಕ್ಕ್ ಜಾವ್ನ್ ಉರ್ಲಾ. ರಾಜ್ಯಾಚಾ ಭಾಯ್ರ್ ಥಾವ್ನ್ ಹಾಡಯಿಲ್ಲ್ಯಾ ಪಯ್ಯಾಂಚಾ ವಿನಿಯೋಗಾಂಚೆ ಲೇಕ್ ಪಾಕ್ ಸರ್ಕಾರಾಕ್ ವಾ ಹೆರ್ ಅಧಿಕಾರಿಂಕ್ ಪಾವಿತ್ ಕರಿಜೆ ಮ್ಹಣ್ ನಾಂ. ಹೆಂ ಹಕ್ಕ್ ಹ್ಯಾ ರಾಜ್ಯಾಂತ್ ಮಾತ್ ಜ್ಯಾರಿಯೆಂತ್ ಅಸಾ. ಸಾಂಗಾತಾಚ್ಯಾ ಉರ್ದು ಭಾಸ್ ಹ್ಯಾ ರಾಜ್ಯಾಚಿ ಭಾಸ್ ಅನಿ ಇಂಗ್ಲಿಷ್ ಭಾಸ್ ಅಧಿಕೃತ್ ರೀತಿನ ಉಪಯೋಗ್ ಕರುಂಕ್ ಅನುಮತಿ ಅಸಾ.

ಅಶೆಂ ಭಾರತ್ ಸರ್ಕಾರಾಕ್ ಜಮ್ಮು ಕಾಶ್ಮೀರಾಚೆರ್ ಅಸ್ಚೊ ಅಧಿಕಾರ್-ಅ) ಗಡಿ ಅನಿ ಹೆರ್ ಭದ್ರತಿ, ಆ) ಪರ್ಗಾಂವ್ಯಾ ಸಾಂಗಾತಾ ಸಂಭಂಧ್ ಅಪ್ಣಾಂವ್ಚ್ಯಾಂತ್, ಇ) ಪಯ್ಯಾಂ ವ್ಯವಹಾರಾಂತ್ ಅನಿ ಈ) ಸಂಪರ್ಕ ಮಾಧ್ಯಮಾಂ. ಉರಲ್ಲ್ಯಾ ಇತರ್ ಸಂಗ್ತಿಂಚೆರ್ ಭಾರತ್ ಸರ್ಕಾರಾಕ್ ಜಮ್ಮು ಕಾಶ್ಮೀರಾಚ್ಯಾ ರಾಜ್ಯ್ ಸರ್ಕಾರಾಚೆರ್ ಅಧಿಕಾರ್ ನಾಂ. ಕಿತೆಂಯ್ ಬದ್ಲಾವಣ್ ಹಾಡಿಜಾಯ್ ತರ್ ರಾಜ್ಯ್ ಸರ್ಕಾರಾಚಿ ಅನುಮತಿ ಗರ್ಜ್. ಸಾಂಗಾತಾಚ್ಯಾ ಭಾರತಾಚ್ಯಾ ಇತರ್ ರಾಜ್ಯಾಚ್ಯಾ ಪ್ರಜೆನ್ ಜಮ್ಮು ಕಾಶ್ಮೀರಾಂತ್ ಭುಂಯ್ ಕಾಣ್ಪಿಂವ್ಕ್ ಸಾಧ್ಯ್ ನಾಂ.

4. ಅನುಭೇದ್ 370 ಕಾಡುಂಕ್ ಸಾಧ್ಯ್ ಅಸಾಗೀ?

ಭಾರತೀಯ್ ಜನತಾ ಪಾರ್ಟಿನ್ ಪಾರ್ಲಿಮೆಂಟಾಚ್ಯಾ ಎಲಿಸಾಂವಾ ಪಯ್ಲೆಂ ಅನುಭೇದ್ 370 ಕಾಡಿಜಯ್ ಅನಿ ಜಮ್ಮು ಕಾಶ್ಮೀರ್ ಭಾರತಾಚೊ ಅಂಗ್ ಮ್ಹಣ್ ಸ್ವೀಕಾರ್ ಕರಿಜಾಯ್ ಮ್ಹಳ್ಳೊ ವಾದ್ ಮಾಂಡುನ್ ಲಾಲ್ಕರ್ ರ್ಯಾಲಿ ಮಾಂಡುನ್ ಹಾಡಲ್ಲಿ. ಹ್ಯಾ ರ್ಯಾಲಿ ದ್ವಾರಿ ಪ್ರದಾನ್ ಮಂತ್ರಿಚೊ ಉಮೇದ್ದಾರ್ ಜಾವ್ನ್ ಶ್ರೀ ಮೋದಿನ್ ಹ್ಯಾ ಅನುಭೇದಾ ವಯ್ರ್ ತರ್ಕೆ ಚಲಾಜಾಯ್ ಮ್ಹಳ್ಳೊ ತಕ್ರಾರ್ ಹಾಡ್ಲೊ. ಪುಣ್ ಉಪ್ರಾಂತ್ ಕಾನುನ್ ಸಲಹಾದಾರಾಂಚೊ ಅಬಿಪ್ರಾಯ್ ಅಪ್ಣಾಯಿಲ್ಲ್ಯಾ ಉಪ್ರಾಂತ್ ತೆಂ ಅನುಭೇದ್ ಕಾಡುಂಕ್ ತಿತ್ಲ್ಯಾ ಸುಲಭಾಯೆಚೆ ನ್ಹಯ್ ಮ್ಹಳ್ಳೆ ಕಳಲ್ಲ್ಯಾ ಉಪ್ರಾಂತ್ ತೊ ವಾದ್ ಥಂಯ್ಸರಚ್ಕ್ ಸೊಡ್ಲೊ. ತರ್ ಹೆಂ ಅನುಭೇದ್ 370 ಕಾಡುಂಕ್ ಕಷ್ಟ್ಗೀ ಮ್ಹಳ್ಳೆಂ ಸವಾಲ್ ಉದೆತಾ. ತಾಕಾ ಸಾಮಾನ್ಯ್ ರೀತಿಚಿ ಜಾಪ್ ದೀಂವ್ಚಿ ತರ್ ತಿ ಅಶಿ ಅಸಾ.

ಅನುಭೇದ್ 370 ಚ್ಯಾ ಮುಳಾಂತ್ ದಿಲ್ಲ್ಯಾ ತಿಸ್ರಾ ಅಂಶಾಂತ್ ಹೆಂ ಕಳೊನ್ ಯೆತಾ. ಅನುಭೇದ್ 370 (3) ಪ್ರಕಾರ್ ಭಾರತಾಚ್ಯಾ ಅಧ್ಯಕ್ಷಾನ್ ಹ್ಯಾ ವಿಶ್ಯಾಂತ್ ಅಧಿಕೃತ್ ಪ್ರಗಟ್ ಕರ್ನ್, ಹೆಂ ಅನುಭೇದ್ ಅನುರ್ಜಿತ್ ಕರ್ಯೆತಾ. ಪುಣ್ ಹೆಂ ಕರಿಜಾಯ್ ತರ್ ರಾಜ್ಯ್ ಸರ್ಕಾರಾಚ್ಯಾ ವಿಧಾನ್ ಸಭೆಚಿ ಅನಿ ಸಂವಿಧಾನ್ ರಚಿತ್ ಕೆಲ್ಲ್ಯಾ ಸಮಿತಿಚಿ ಪರ್ವಣ್ಣಿ ಗರ್ಜ್. ಅತಾಂ ಸವಾಲ್ ಅಶೆಂ ಕೀ, ಸಂವಿಧಾನ್ ರಚಿತ್ ಕೆಲ್ಲ್ಯಾ ಸಮಿತಿಚಿ ಬರ್ಕಾಸ್ತ್ ಜಾಲಾ ದೆಕುನ್ ತ್ಯಾ ಸಮಿತಿಚಿ ಪರ್ವಣ್ಣಿ ಅಪ್ಣಾಂವ್ಚಿ ಕಶೆಂ? ಹ್ಯಾ ವಿಶಯಾಚೆರ್ ಕಾನುನ್ ತಜ್ಜಾಂಚಿ ಅಬಿಪ್ರಾಯ್ ವಿವಿಂಗಡ್ ಅಸಾ. ಥೊಡೆ ಹಿ ಸಮಿತಿಚಿ ತಿದ್ದಣ್ ಕರ್ನ್ ನವಿ ಸಮಿತಿ ಅನುಭೇದ್ 368 ಮುಳಾಂತ್

ಘಡ್ಯೆತ್ ಮ್ಹಣ್ತಾತ್ ತರ್ ಅನಿ ಥೊಡೆಂ ಹೆಂ ಅಸಾಧ್ಯ್ ಮ್ಹಣ್ತಾತ್. ಹೆಂ ಅತಾಂ ಚರ್ಚೆಕ್ ಒಳಗ್ ಜಾಂವ್ಚಿ ವಿಷಯ್.

5. ಅನುಭೇದ್ 370 ಜಾಯ್ ವಾ ನಾಕಾ ಮ್ಹಳ್ಳಾಕ್ ವಾದ್?

ಥೊಡ್ಯಾಂಚಾ ಅಬಿಪ್ರಾಯೆ ಪ್ರಕಾರ್ ಹೆಂ ಅನುಭೇದ್ ಅನುರ್ಜಿತ್ ಕರಿಜೆ ತರ್ ಅನಿ ಥೊಡ್ಯಾಂಚಾ ಅಬಿಪ್ರಾಯೆ ಪ್ರಕಾರ್ ಹೆಂ ಅನುಭೇದ್ ಮುಂದರುಂಕ್ ಜಾಯ್ ಮ್ಹಣ್. ಹ್ಯಾ ಅನುಭೇದಾಕ್ ವಿರೋದ್ ಜಾವ್ನ್ ವಾದ್ ಮಾಂಡ್ಚೆ ಅಶೆಂ ಮ್ಹಣ್ತಾತ್- ಜಮ್ಮು ಕಾಶ್ಮೀರಾಂತ್ ಜಾಂವ್ಚ್ಯಾ ಸರ್ವ್ ಸಮಸ್ಥಾಂಕ್ ಮೂಳ್ ಕಾರಣಂಚ್ ಹೆಂ ಅನುಭೇದ್. ಹೆಂ ಅನುಚೇದ್ ತಾತ್ಕಾಲಿಕ್ ಮ್ಹಣ್ ರಚಲ್ಲೆಂ ಪುಣ್ ಅತಾಂ ತೆಂ ಶಾಶ್ವತ್ ಜಾಂವ್ಚ್ಯಾ ಹುಂಬ್ರಾರ್ ಅಸಾ. ಹೆಂ ಅನುಭೇದ್ ವಿಂಗಡ್ ಸರುಂಕ್ ಪ್ರಯತ್ನ ಕರ್ಚ್ಯಾ ಮುಸ್ಲೀಮಾಂಕ್ ತಾಣಿಂ ಎಕ್ ದೀಸ್ ಭಾರಾತಾಚ್ಯಾ ಮೆಳಿಂತ್ ಯೇಂವ್ಕ್ ಅಸಾ ಮ್ಹಳ್ಳೆ ಉಡಾಸಾಕ್ ಹಾಡುಂಕ್ ಕಾರಣ್ ಜಾಯ್ ಶಿವಾಯ್ ಶಾಶ್ವತ್ ಜಾವ್ನ್ ವಿಂಗಡ್ ಸರೊಂಕ್ ನ್ಹಯ್

ಹೆಂ ಅನುಭೇದ್ ಮುಂದರುಂಕ್ ಜಾಯ್ ಮ್ಹಣ್ಲೆಲ್ಯಾಂಚೊ ವಾದ್ ಅಸೊ ಅಸಾ- ಜರ್ ಹೆಂ ಅನುಭೇದ್ ಕಾಡ್ತಾತ್ ತರ್ ಅನೀಕಿ ಚಡ್ ಹಾನಿಕಾರಕ್ ಪರಿಸ್ಥಿತಿ ಥಂಯ್ಸರ್ ರುತಾ ಜಾಂವ್ಕ್ ಸಾಧ್ಯತಾ ಅಸಾ. ಜರ್ ಹೆಂ ಅನುರ್ಜಿತ್ ಕರುಂಕ್ ಚಡ್ ದಬಾವ್ ಫಾಲೊ ತರ್ ಥಂಯ್ಸರ್ ವಿಂಗಡ್ ಸರುಂಕ್ ಪ್ರಯತ್ನ ಕರ್ಚ್ಯಾ ವ್ಯಕ್ತಿಂನಿಂ ಲೊಕಾಂಚಿ ಅಭಿಪ್ರಾಯ್ ಅಪ್ಣಾವ್ನ್ ದೋನ್ ದೆಶಾಂ ಮಧೆಂ ಅಸಲ್ಲಿ ವಿಷಯ್ ಅಂತರಾಷ್ಟ್ರೀಯ್ ಮಟ್ಟಾರ್ ಗಾಜಂವ್ಕ್ ಕಾರಣ್ ಜಾತಾಲೆಂ.

ಸಮಾಪ್ತ:

ಕಿತೆಂಯ್ ಜಾಂವ್ ಅಜ್ ಭಾರತ್ ಅನಿ ಪಾಕಿಸ್ತಾನಾಕ್ ತಾಂಚ್ಯಾ ಲೊಕಾಂಚ್ಯಾ ಖಾಣಾ ಜೆವ್ಣಾಕ್ ಅನಿ ಉದರ್ಗತೆ ಪಾಸತ್ ಖರ್ಚುಂಚೆ ಪಯ್ಲೆ ಕಿತೆಂಚ್ ಫಾಯ್ದಾಕ್ ಪಡನಾತಲ್ಲಾ ಅನಿ ಗರ್ಜ್ ನಾತಲ್ಲಾ ವಿಷಯಾಚೆರ್ ಖರ್ಚುಂಕ್ ಪಡ್ಲಾತ್ ಮ್ಹಳ್ಳೆಂ ದೂಕ್ ಅಸಾ ತರೀ ಅಪ್ಲೆಂಚ್ ಅಸ್ತಿತ್ವ್ ರಾಕ್ಚೆ ಪಾಸತ್ ಗಡಿಂಚೆರ್ ಸೈನಿಕಾಂಕ್ ಅನಿ ಲಡಾಯೆಕ್ ಉಪಯೋಗ್ ಕರ್ಚ್ಯಾ ಸಾಹೆತಿಂಚೆರ್ ಉಪಯೋಗ್ ಜಾತೆ ಅಸಾ ಅನಿ ತೊ ಸಮಸ್ಯೊ ತ್ಯಾ ರಾಜ್ಯಾಕ್ ಅನಿ ಗಡಿಕ್ ಸಂಬಂಧ್ ಜಾವ್ನ್ ಅಮಿಂ ಅಜ್ ಅಮ್ಚ್ಯಾ ಗಾಂವಾಂತ್ ಸಮಾಧಾನೆನ್ ಜಿಯೆವ್ನ್ ಅಸಾ ಮ್ಹಳ್ಳೆ ಎಕಚ್ಚ್ ದಾದೊಸ್ಕಾಯ್ ಮಾತ್ ಅಮ್ಚಿ. ಹೆಂ ಲೇಕನ್ ಮುಕ್ಲ್ಯಾ ದೀಸಾನಿಂ ಜಮ್ಮು ಕಾಶ್ಮೀರ್ ಲೊಕಾಂಚೆರ್ ಜಾಂವ್ಚ್ಯಾ ಹಲ್ಲಾ ವಿಶಿಂ ಚಡಿತ್ ಸಮ್ಜಣಿಂ ಅಪ್ಣಾಂವ್ಕ್ ಮಜತ್ ದಿತಾ ಮ್ಹಳ್ಳೆ ಮ್ಹಜೆ ಪಾತ್ಯೆಣಿ.

ಫಾ. ಫ್ರಾನ್ಸಿಸ್ ಅಸ್ಸಿಸಿ ಅಲೈಡಾ

ಯಾಜಕ್/ವಕೀಲ್, ಮಂಗ್ಳುರ್ ದಿಯೆಸೆಜ್